

REGIONAL NEWS UNIT
AKASHVANI, GUWAHATI
0000000000

Date : 08-12-2025

Time : 17-15 Hrs

ASSAMESE EVEN BULLETIN

:.....:

- ১। উচ্চতৰ মাধ্যমিক চূড়ান্ত পৰীক্ষাত ৮০ শতাংশ বা ততোধিক নম্বৰ লাভ কৰা শিক্ষার্থীক ড০ বাণীকান্ত কাকতি মেধা বঁটা আঁচনিৰ অধীনত স্কুটাৰ প্ৰদান।
- ২। ৰাজ্যৰ ৭১ খন পৌৰসভাৰ ৬৬৪ গৰাকী প্ৰাদেশীকৃত পৌৰ কৰ্মচাৰী আৰু নগৰ তথা গাঁও পৰিকল্পনা সঞ্চালকালয়ৰ ৮ গৰাকী সহকাৰী সঞ্চালকক নিযুক্তি।
- ৩। বঙাইগাঁৱৰ সৃজনশ্ৰীৰ পাচনীয়াৰ গো-চৰণীয়া পথাৰ দখল কৰি বসবাস কৰা ৫৪টা পৰিয়ালক জিলা প্ৰশাসনৰ উচ্ছেদ অভিযান। *আৰু*
- ৪। গুৱাহাটীৰ খানাপাৰাত প্ৰখ্যাত আমেৰিকান সংগীত শিল্পী পোষ্ট মেলনৰ সংগীতানুষ্ঠান।

00000

২০২৫ বৰ্ষৰ উচ্চতৰ মাধ্যমিক চূড়ান্ত পৰীক্ষাত ৮০ শতাংশ বা ততোধিক নম্বৰ লাভ কৰা শিক্ষার্থীসকলক ড০ বাণীকান্ত কাকতি মেধা বঁটা আঁচনিৰ অধীনত আজি স্কুটাৰ প্ৰদান কৰা হয়। এইবাৰ এই বঁটা লাভ কৰা ১১ হাজাৰ ২৫০ গৰাকী শিক্ষার্থীৰ ভিতৰত ৬ হাজাৰ ৮৬০ গৰাকী ছাত্ৰী আৰু ৪ হাজাৰ ৩৯০ গৰাকী ছাত্ৰ আছে। গুৱাহাটীৰ পাঞ্জাবাৰীৰ শ্ৰীমন্ত শংকৰদেৱ কলাক্ষেত্ৰত আয়োজিত অনুষ্ঠানত মুখ্যমন্ত্ৰী ড০ হিমন্ত বিশ্ব শৰ্মা আৰু শিক্ষামন্ত্ৰী ডাঃ ৰণোজ পেগুৱে অংশ লয়। নিজৰ ভাষণত মুখ্যমন্ত্ৰীয়ে স্কুটাৰ লাভ কৰা ছাত্ৰ-ছাত্ৰীসকলক যানবাহন চলোৱাৰ নীতি-নিয়ম মানি চলিবলৈ আহ্বান জনায়। উল্লেখযোগ্য যে মুখ্যমন্ত্ৰীৰ নিযুক্ত মইনা আঁচনিৰ সুবিধা লাভ কৰা ছাত্ৰীয়ে এই বঁটা লাভ নকৰে।

এই অনুষ্ঠানতে মুখ্যমন্ত্ৰীগৰাকীয়ে ১ জানুৱাৰীৰ পৰা ছাত্ৰসকলৰ বাবে মুখ্যমন্ত্ৰীৰ বাবু আঁচনি আৰম্ভ কৰিব বুলি জনায়। দৰিদ্ৰ আৰু মধ্যবিত্ত ছাত্ৰই এই আঁচনিৰ সুবিধা লাভ কৰিব। এই আঁচনিৰ অধীনত প্ৰতিমাহে নিৰ্বাচিত ছাত্ৰক জলপানি দিয়া হ'ব।

বাইট (চি এম)

00000

স্বচ্ছ আৰু মেধাভিত্তিক নিযুক্তি প্ৰক্ৰিয়াৰ অংশ হিচাপে ৰাজ্য চৰকাৰে আজি ৭১ খন পৌৰসভাৰ ৬৬৪ গৰাকী প্ৰাদেশীকৃত পৌৰ কৰ্মচাৰী আৰু নগৰ তথা গাঁও পৰিকল্পনা সঞ্চালকালয়ৰ ৮ গৰাকী সহকাৰী সঞ্চালকক নিযুক্তি পত্ৰ প্ৰদান কৰে। গুৱাহাটীৰ শ্ৰীমন্ত শংকৰদেৱ কলাক্ষেত্ৰত দিনৰ ২ বজাত এই উপলক্ষে

আয়োজিত অনুষ্ঠানত মুখ্যমন্ত্রী ড° হিমন্ত বিশ্ব শৰ্মাই গৃহ নিৰ্মাণ আৰু নগৰ পৰিক্ৰমা বিভাগৰ মন্ত্ৰী জয়ন্ত মল্লবৰুৱা উপস্থিত থাকে।

ইপিনে অসম আৰক্ষী আৰু গৃহ বিভাগত নিযুক্তি লাভ কৰা চাহ জনজাতিৰ ১২০ গৰাকী প্ৰাৰ্থীক আজি বিয়লি জনতা ভৱনত আয়োজিত এটা অনুষ্ঠানত নিযুক্তি পত্ৰ প্ৰদান কৰা হয়।

০০০০০

ৰাজ্যত শীঘ্ৰে গো ধনৰ সংৰক্ষিত চৰণীয়া পথাৰসমূহৰ উন্নয়ন সাধন কৰা হ'ব বুলি মীন আৰু পশুপালন মন্ত্ৰী কৃষ্ণেন্দু পালে প্ৰকাশ কৰিছে। আজি কামৰূপ জিলাৰ আমিনগাঁৱত লোক নিৰ্মাণ বিভাগৰ সভাকক্ষত এখন পৰ্যালোচনা সভাত অংশ লোৱাৰ পাছত মন্ত্ৰীগৰাকীয়ে এইদৰে প্ৰকাশ কৰে। তেওঁ এই সভাত বিভাগসমূহৰ অধীনত চলি থকা কাম-কাজৰ অগ্ৰগতি পৰ্যালোচনা কৰে। অনুষ্ঠানত অংশ লোৱাৰ পিছত সাংবাদিকৰ আগত মন্ত্ৰীগৰাকীয়ে ৰাজ্যৰ মীন পালকসকলে সুন্দৰভাৱে নিজৰ কাম-কাজ কৰি সফলতা লাভ কৰিছে বুলি উল্লেখ কৰে। তদুপৰি কামৰূপ জিলাত পশুপালন বিভাগেও সন্তোষজনকভাৱে কাম কৰি আছে বুলি তেওঁ উল্লেখ কৰে।

বাইট

০০০০

লোকসভাত আজি ৰাষ্ট্ৰীয় গীত বন্দে মাতৰমৰ ১৫০ বছৰ সম্পূৰ্ণ হোৱাৰ সন্দৰ্ভত বিশেষ আলোচনা অনুষ্ঠিত হৈছে। প্ৰধানমন্ত্ৰী নৰেন্দ্ৰ মোদীয়ে এই আলোচনা আৰম্ভ কৰে। শ্ৰী মোদীয়ে আলোচনাত অংশ লৈ কয়, যে এই আলোচনাই সদনৰ দায়বদ্ধতাক প্ৰতিফলিত কৰাৰ লগতে পৰৱৰ্তী প্ৰজন্মসমূহক দেশাত্মবোধেৰে উদ্বুদ্ধ কৰিব। তেওঁ কয়, যে এই গীতে দেশৰ স্বাধীনতা আন্দোলনক শক্তি দিয়াৰ লগতে মাৰ্গ দৰ্শন কৰাইছিল। এই বিষয়টো লৈ আলোচনা কৰাটো সংসদৰ প্ৰতিগৰাকী সদস্যৰ বাবে গৰ্ব আৰু সৌভাগ্যৰ বিষয় বুলিও প্ৰধানমন্ত্ৰীয়ে মন্তব্য কৰে। এই আলোচনাই ইতিহাসৰ স্মৰণীয় ঘটনাসমূহক সকলোৰে সন্মুখত উজ্জ্বল কৰি তোলাৰ লগতে নতুন প্ৰজন্মৰ বাবে পাথেয় হ'ব বুলিও প্ৰধানমন্ত্ৰীয়ে উল্লেখ কৰে। বংকিমচন্দ্ৰ চট্টোপাধ্যায়ৰ এই অবিস্মৰণীয় সৃষ্টিয়ে ঔপনিবেশিক ব্ৰিটিছ চৰকাৰৰ বংগ বিভাজন নীতিকো ওফৰাই দিবলৈ জনসাধাৰণক উৎসাহিত কৰিছিল বুলি তেওঁ উল্লেখ কৰে। বন্দে মাতৰম কেৱল এটা গীত নহয়, বৰং স্বাধীনতা সংগ্ৰামীসকলক ত্যাগ আৰু একাগ্ৰতাৰে নিজৰ পথত অগ্ৰসৰ হোৱাৰ প্ৰেৰণা যোগোৱা শক্তিশালী মন্ত্ৰ আৰু শ্ল'গান আছিল বুলিও তেওঁ মন্তব্য কৰে। এই আলোচনাৰ বাবে ১০ ঘণ্টা সময় দিয়া হৈছে। লোকসভাৰ অধ্যক্ষ ওম বিৰলাৰ অধ্যক্ষতাত পূৰ্বে অনুষ্ঠিত সৰ্বদলীয় বৈঠকতে আজি বন্দে মাতৰম আৰু কাইলৈ ভোটাৰ তালিকাৰ সংশোধনী সন্দৰ্ভত আলোচনা অনুষ্ঠিত কৰাৰ সিদ্ধান্ত লোৱা হৈছিল।

ৰাজ্যসভাত বন্দে মাতৰমৰ ডেৰশ বছৰ পূৰ্ণ হোৱা উপলক্ষে কাইলৈ আলোচনা অনুষ্ঠিত হ'ব।

০০০০০

বঙাইগাঁও জিলাৰ সৃজনগ্ৰাম ৰাজহ চক্ৰ পাচনীয়াৰ গো-চৰণীয়া পথাৰৰ ৪৫ বিঘা ভূমি দখল কৰি বসবাস কৰা ৫৪টা পৰিয়ালক আজি জিলা প্ৰশাসনে উচ্ছেদ কৰে। আৰক্ষীৰ এটা বৃহৎ দলৰ সহযোগত সাতখনকৈ

এক্সকেভেটৰৰে উচ্ছেদ চলোৱা হয়। উচ্ছেদৰ সময়ছোৱাত জিলা আয়ুক্ত নৱদ্বীপ পাঠক আৰু জ্যেষ্ঠ আৰক্ষী অধীক্ষক মোহনলাল মীনা উপস্থিত থাকে।

০০০০০

গুৱাহাটীৰ খানাপাৰাত প্ৰখ্যাত আমেৰিকান সংগীত শিল্পী পোষ্ট মেলনৰ সংগীতানুষ্ঠান অনুষ্ঠিত হৈছে। সংগীতানুষ্ঠান উপভোগ কৰিবলৈ খানাপাৰাত ৰাজ্যৰ লগতে চুবুৰীয়া কেইবাখনো ৰাজ্যৰ দৰ্শকে ভিৰ কৰিছে। আমেৰিকান সংগীত শিল্পীগৰাকীক অসমলৈ স্নাগতম জনাই শিল্পীগৰাকীৰ প্ৰসংগত মুখ্যমন্ত্ৰী ড॰ হিমন্ত বিশ্ব শৰ্মাই কয়, যে অসমলৈ এনে আন্তৰ্জাতিক পৰ্যায়ৰ শিল্পী পূৰ্বে অহা নাছিল। শিল্পীগৰাকীৰ অনুষ্ঠান চাবলৈ বহিঃৰাষ্ট্ৰৰ দৰ্শককো আহিছে বুলি উল্লেখ কৰি মুখ্যমন্ত্ৰীয়ে এনে অনুষ্ঠানে ৰাজ্যৰ অৰ্থনীতিলৈ অৱদান আগবঢ়াব বুলি আশা প্ৰকাশ কৰে। একেটা প্ৰসংগতে মুখ্যমন্ত্ৰীগৰাকীয়ে অনাগত দুবছৰৰ ভিতৰত বিশ্ববিখ্যাত সংগীত শিল্পী ছাকিৰাক অসমত অনুষ্ঠান পৰিৱেশন কৰিবৰ বাবে আমন্ত্ৰণ জনোৱা হ'ব বুলি প্ৰকাশ কৰে।

উল্লেখযোগ্য যে অনুষ্ঠানৰ সময়ত যান-বাহনৰ সূচল যাতায়াতৰ বাবে মহানগৰ আৰক্ষীয়ে কেতবোৰ নীতি নিৰ্দেশনা জাৰি কৰে। এই অনুসৰি ৰাষ্ট্ৰীয় ঘাইপথৰ কেইবাটাও স্থানত যান-বাহন ৰখোৱাত বাধা আৰোপ কৰাৰ লগতে বেলতলা, ছয়মাইল আৰু খানাপাৰাৰ আশে-পাশে যান-বাহন ৰখোৱাৰ বাবে আৰক্ষীয়ে সু-নিৰ্দিষ্ট ব্যৱস্থা কৰা হৈছে।

০০০০০

তিৱা স্বায়ত্ত শাসিত পৰিষদক ভাৰতীয় সংবিধানৰ ষষ্ঠ অনুসূচীভুক্ত স্বায়ত্ত শাসিত প্ৰদানকে ধৰি কেইবাটাও দাবীৰে আজি সদৌ তিৱা ছাত্ৰ সন্থাই জাগীৰোডৰ ২৭ নম্বৰ ৰাষ্ট্ৰীয় ঘাইপথত প্ৰতিবাদ সাব্যস্ত কৰে। তেওঁলোকে জনজাতীয় বেল্ট আৰু ব্লক দখল কৰি থকা সকলক উচ্ছেদ কৰা, চেমিকনডাক্টৰ প্ৰকল্পত স্থানীয় শিক্ষিত জনজাতীয় যুৱক-যুৱতীৰ নিযুক্তি, বিশেষ টেট অনুষ্ঠিত কৰি তিৱা ভাষাৰ শিক্ষক নিযুক্তিকে ধৰি কেইবাটাও দাবী তোলে। তদুপৰি সংবিধানৰ জনজাতিৰ তালিকাত লালুঙৰ পৰিৱৰ্তে জনগোষ্ঠীটোক তিৱা নামেৰে অন্তৰ্ভুক্ত কৰিবলৈ তেওঁলোকে দাবী জনায়।

০০০০০

কামৰূপ মহানগৰ জিলা সাহিত্য সভাৰ উদ্যোগত আৰু মাজ জালুকবাৰী সাহিত্য সভাৰ সহযোগত আজি প্ৰথমবাৰৰ বাবে অসম সাহিত্য সভাৰ আৰম্ভণি গীত চিৰ চেনেহী মোৰ ভাষা জননীৰ প্ৰতিযোগিতা অনুষ্ঠিত হয়। জিলাখনৰ ৬৫ খন শাখা সাহিত্য সভাৰ সদস্যসকলৰ মাজত উৎসাহ আৰু সজাগতা বৃদ্ধিৰ বাবে এই প্ৰতিযোগিতাৰ আয়োজন কৰা হয়। এই উপলক্ষে পুৱা অসম সাহিত্য সভাৰ পতাকা উত্তোলন আৰু স্মৃতি তৰ্পন কৰা হয়। প্ৰতিযোগিতাত বিশিষ্ট সংগীতজ্ঞ ৰমেন চৌধুৰী আৰু সংগীত শিল্পী হেমেন দাসে বিচাৰকৰ দায়িত্ব পালন কৰে। এই প্ৰতিযোগিতাত জ্যোতিনগৰ সাহিত্য সভাই প্ৰথম, গীতানগৰ সাহিত্য সভাই দ্বিতীয় আৰু মাজ জালুকবাৰী সাহিত্য সভাই তৃতীয় স্থান লাভ কৰে। প্ৰতিটো বিজয়ী দলক স্মাৰক, নগদ ধন, প্ৰমাণ পত্ৰ আৰু অসমৰ জাতীয় সংগীত আৰু ইতিহাস শীৰ্ষক গ্ৰন্থখন প্ৰদান কৰা হয়।

০০০০০

বিগত তিনিটা বৰ্ষত অসমকে ধৰি উত্তৰ পূৰ্বাঞ্চলৰ ৮খন ৰাজ্যত মহাত্মা গান্ধী ৰাষ্ট্ৰীয় গ্ৰাম্য নিয়োগ নিশ্চিতকৰণ আঁচনিৰ প্ৰায় ১১ লাখ ৭৬ হাজাৰ জব কাৰ্ড বিভিন্ন কাৰণত বাতিল কৰা হৈছে। ইয়াৰ ভিতৰত

অসমত সৰ্বাধিক ১০ লাখ ১৫ হাজাৰ ৫০০খন জব কাৰ্ড বাতিল কৰা হৈছে। উল্লেখযোগ্য যে এম জি এনৰেগাৰ অধীনত জব কাৰ্ডকে ধৰি আঁচনিখনৰ বিভিন্ন দিশসমূহ ৰূপায়ণ কৰাটো ৰাজ্য চৰকাৰৰ দায়িত্ব। ৰাজ্য আৰু কেন্দ্ৰীয় শাসিত অঞ্চলসমূহে নিয়মীয়াকৈ জবকাৰ্ডৰ তথ্য পৰীক্ষা কৰে। তথ্য পৰীক্ষাৰ সময়ত ভুৱা বা নকল জব কাৰ্ড, কাম কৰিবলৈ আগ্ৰহ নথকা পৰিয়াল, গাঁও পঞ্চায়তৰ পৰা স্থায়ীভাৱে আঁতৰি যোৱা পৰিয়াল আদি বিভিন্ন কাৰণত জবকাৰ্ডসমূহ নাকচ হ'ব পাৰে। অসমত ২০২২-২৩ আৰু ২০২৪-২৫ বিত্তীয় বৰ্ষৰ ভিতৰত ১০ লাখ ১৫ হাজাৰ ৫০০ খন জব কাৰ্ড বাতিল কৰা হয়। ইপিনে, অৰুণাচল প্ৰদেশত এই সময়ছোৱাত ৩৭ হাজাৰ ৩৯৫খন জবকাৰ্ড বাতিল কৰা হৈছে।

০০০০০

মৰিগাওঁ জিলাৰ ধৰমতুলৰ ভলুকাগুৰিত যোৱা নিশা বিদ্যুৎপৃষ্ট হৈ এটা হাতীৰ মৃত্যু হয়। আমাৰ সংবাদদাতাই জনোৱা মতে, খাদ্যৰ সন্ধানত আমচৈৰ পাহাৰৰ পৰা এটা হাতীৰ জাক ভৈয়ামলৈ নামি আহিছিল। জাকটোৱে ভলুকাগুৰি অঞ্চলৰ ধাননী পথাৰত বিচৰণ কৰা সময়তে বিদ্যুৎ পৰিবাহী তাঁৰত লাগি হাতীটোৰ মৃত্যু হয়। বন বিভাগৰ দলে আজি পুৱাৰ ভাগত ঘটনাস্থলীত উপস্থিত হৈ মৃত হাতীটোৰ মৰনোত্তৰ পৰীক্ষা আৰু শেষকৃত্যৰ ব্যৱস্থা গ্ৰহণ কৰে।

০০০০০

সমাপ্ত